

## BASAL IL-HNIEŽER

*Charmaine Muscat*

Basal il-Hniežer hija pjanta komuni fil-gżejjer Maltin. Din tinstab kemm fl-ghelieqi kkultivati kif ukoll fi nhawi mqallba. Din il-pjanta tifforna parti mill-familja kbira tal-*Liliaceae*. Normalment il-pjanti fil-familja tal-*Liliaceae* għandhom fjuri kkuluriti jew kbar biex jiġbdu lejhom l-insetti li fuq-hom jiddependu għad-dakra. Il-fjuri għandhom sitt petali u sitt stami li joħorġu minn taħt ovarju bi tliett taqsimiet.

Il-familja tal-*Liliaceae* tiġbor fiha pjanti li jibqgħu jgħixu matul ix-xhur shan u nixfin tas-sajf billi jibqgħu reqdin taħt il-hamrija f'forma ta' basla, wara li l-weraq u l-fjuri ta' fuq il-hamrija jkunu nixfu u mietu. Basal il-Hniežer jippartjeni ghall-ġeneru *Muscaria*. Dawn għandhom zokk prinċipali dritt, bil-fjuri kollha mdawrin miegħu u b'weraq ġerġin mill-basla. Hemmerba' speċi ta' basal il-hniežer li nsibu fil-gżejjer Maltin: *Muscaria comosum*, li hija l-ispeċi l-komuni, *Muscaria neglectum*, *Muscaria commutatum*, u *Muscaria parviflorum*. Tnejn minnhom mhumiex daqstant komuni u nsibuhom im-niżżlin fir-Red Data Book tal-gżejjer Maltin.

Il-basla ta' Basal il-Hniežer għandha forma interessanti ferm.

Għandha zokk qasir ħafna li qatt ma jikber fuq wiċċ il-ħamrija. Il-weraq tal-basla huwa ssikkat ħafna ma' xulxin, tant li jgħatti lil xulxin. B'dan il-mod il-weraq ta' barra, li jkun mimli qxur u niexef, jipprotegi l-weraq ta' ġewwa li jkun oħxon u mimli ikel mahżun. Il-basla tfaqqas f'ħafna basal żgħir. Il-basla tippermetti lill-pjanta li tkompli tgħix fix-xhur kiefra tas-sajjf u ttella' weraq ġdid fix-xhur addattati tar-rebbieghha.

Fix-xhur tar-rebbieghha, minn kull basla jitfaċċa zokk fuq wiċċ il-ħamrija twil bejn għoxrin u 60 centimetru, b'weraq twil u dritt mal-bażi tiegħu wiesa bejn 6 u 15-il millimetru. Miz-zokk joħorġu żewġ tipi ta' fjuri, dawk vjola u dawk kannella. L-iktar ħaġa li tispikka f'din il-pjanta huma l-ħafna fjuri vjola fit-tarf taz-zkuk b'mgħażel twal vjola mdawrin 'il fuq biex jif-furmaw bħal ballun tond iċċatjt minn fuq. Dawn il-fjuri ma jiproduċux żerriegħha, iżda xogħolhom hu li jattiraw l-insetti.

Il-fjuri kannella huma mxerrdin mal-bqija taz-zokk. Is-sitt petali huma forma ta' qanpiena. It-tul tal-fjura huwa minn 5 sa 7 millimetri u qiegħdin fuq magħżel daqs jew ffit itwal mill-fjura. Dawn il-fjuri huma responsabbli għat-

tkattir ta' l-istess speci. Kull fjura tirriproduci kemm trab tad-dakra tar-raġel kif ukoll l-ovulu tal-mara. Din il-pjanta għandha l-kapaċita' li tkattar lilha nnifisha b'żewg metodi: jew billi mill-basla johroġ basal iehor u minn kull basla toħroġ xitla (riproduzzjoni assessewali); jew billi l-parti femminili tal-fjuri jiddakkru mill-parti maskili u tirriżulta frotta li jkun fiha ż-żerriegħha (riproduzzjoni sessewali).

Fil-każ ta' Basal il-Hnieżer, il-frotta hija mlahħha u tonda madwar żerriegħha iebsa. Din il-pjanta narawha bil-fjuri bejn Marzu u Mejju.

Minn hawn naraw kif speċi tad-datta ruħha ghall-ambjent li tkun qiegħda fih u kif tiżgura t-tkattir tagħha. □



*Il-basla tal-Basal il-Hnieżer matul ix-xhur tas-sajf*



*Ir-riproduzzjoni assessewali – mill-basla johroġ basal iehor*

---

*BASAL IL-HNIEŻER bil-fjuri – komuni fil-gżejjjer Maltin.*

